



ಕೇರಳ ಸರ್ಕಾರ

ಕಾನೂನು (ಶಾಸನ ರಚನೆ-ಇ) ಇಲಾಖೆ

ಅಧಿಸೂಚನೆ

ನಂ. 20841/ಲೆ. ಇ. 1/2014/ಕಾನೂನು. ತಿರುವನಂತಪುರಂ, 2014 ಡಿಸೆಂಬರ್, 31,
1190 ಧನು 16/
1936 ಪುಷ್ಯ 10.

ಕೇರಳ ರಾಜ್ಯ ವಿಧಾನಸಭೆಯ ಈ ಕೆಳಗಿನ ಅಧಿನಿಯಮವನ್ನು ಸಾರ್ವಜನಿಕರ ತಿಳುವಳಿಕೆಗಾಗಿ ಈ ಮೂಲಕ ಪ್ರಕಟಿಸಲಾಗುವುದು. ವಿಧಾನಸಭೆ ಮಂಜೂರುಮಾಡಿದಂತಹ ಮಸೂದೆಗೆ 2014 ಡಿಸೆಂಬರ್ 30ನೇ ದಿನಾಂಕದಂದು ರಾಜ್ಯಪಾಲರ ಅನುಮತಿ ಲಭಿಸಿತು.

ರಾಜ್ಯಪಾಲರ ಆಜ್ಞಾಪ್ರಕಾರ,

ಸಿ. ರಮಣಿ,

ವಿಶೇಷ ಕಾರ್ಯದರ್ಶಿ (ಕಾನೂನು).

2014ರ 41ನೇ ಅಧಿನಿಯಮ

2014ರ ಕೇರಳ ಸಮಾಜವಿರುದ್ಧ ಚಟುವಟಿಕೆಗಳ (ತಡೆ) ತಿದ್ದುಪಡಿ ಅಧಿನಿಯಮ

2007ರ ಕೇರಳ ಸಮಾಜ ವಿರುದ್ಧ ಚಟುವಟಿಕೆಗಳ (ತಡೆ) ಅಧಿನಿಯಮವನ್ನು
ಮತ್ತಷ್ಟು ತಿದ್ದುಪಡಿಮಾಡುವುದಕ್ಕಿರುವ

ಒಂದು

ಅಧಿನಿಯಮ

ಪೀಠಿಕೆ.—2007ರ ಕೇರಳ ಸಮಾಜ ವಿರುದ್ಧ ಚಟುವಟಿಕೆಗಳ (ತಡೆ) ಅಧಿನಿಯಮ
(2007ರ 34)ವನ್ನು ಇನ್ನು ಮುಂದಿನ ಅವಶ್ಯಕತೆಗಳಿಗಾಗಿ ತಿದ್ದುಪಡಿಮಾಡುವುದು
ಯುಕ್ತವಾಗಿರುವುದರಿಂದಲೂ;

ಭಾರತ ಗಣರಾಜ್ಯದ ಅರುವತ್ತೈದನೇ ವರ್ಷದಲ್ಲಿ ಈ ಕೆಳಗಿನಂತೆ ಅಧಿನಿಯಮ
ಮಾಡಲಾಗುವುದು:—

1. ಸ್ಥಳ ಹೆಸರು ಮತ್ತು ಪ್ರಾರಂಭ.—(1) ಈ ಅಧಿನಿಯಮವನ್ನು 2014ರ ಕೇರಳ
ಸಮಾಜ ವಿರುದ್ಧ ಚಟುವಟಿಕೆಗಳ (ತಡೆ) ತಿದ್ದುಪಡಿ ಅಧಿನಿಯಮವೆಂದು ಕರೆಯಬಹುದು.

(2) ಇದು ಕೂಡಲೇ ಜಾರಿಗೆ ಬರುವುದಾಗಿದೆ.

2. ಎರಡನೇ ವಿಭಾಗದ ತಿದ್ದುಪಡಿ.—2007ರ ಕೇರಳ ಸಮಾಜ ವಿರುದ್ಧ
ಚಟುವಟಿಕೆಗಳ (ತಡೆ) ಅಧಿನಿಯಮ (2007ರ 34) (ಇನ್ನು ಮುಂದೆ ಪ್ರಧಾನ
ಅಧಿನಿಯಮವೆಂದು ಉಲ್ಲೇಖಿಸಲ್ಪಡುವುದು)ದ 2ನೇ ವಿಭಾಗದಲ್ಲಿ,—

(i) (ಎ) ಖಂಡದಲ್ಲಿ, “(ಕ್ಯೂ)” ಎಂಬ ಅಕ್ಷರ ಹಾಗೂ ಆವರಣಗಳ
ನಂತರ “(ಕ್ಯೂಬಿ)” ಎಂಬ ಅಕ್ಷರಗಳನ್ನೂ ಆವರಣಗಳನ್ನೂ ಸೇರಿಸತಕ್ಕದ್ದು;

(ii) (ಜಿ) ಖಂಡದಲ್ಲಿ, “ಅಮಿತ ಬಡ್ತಿ ವಸೂಲಿಗಾರ” ಎಂಬ ಪದದ ನಂತರ
“ಮನಿಚೇನ್ ಅಪರಾಧಿ” ಎಂಬ ಪದಗಳನ್ನೂ ಸೇರಿಸತಕ್ಕದ್ದು;

(iii) (ಎಲ್) ಖಂಡದ ಬದಲು, ಈ ಕೆಳಗಿನ ಖಂಡವನ್ನು ಸೇರಿಸತಕ್ಕದ್ದು;

“(ಎಲ್) “ಹವಾಲಾ ಜಾಲದ ವ್ಯಕ್ತಿ” ಎಂದರೆ, ಭಾರತೀಯ ಕರೆನ್ಸಿಯನ್ನೋ ವಿದೇಶ ಕರೆನ್ಸಿಯನ್ನೋ ಕಾನೂನು ಬಾಹಿರವಾಗಿ ಖರೀದಿಸುವುದೋ ಮಾರುವುದೋ ವ್ಯವಹರಿಸುವುದೋ ಮಾಡುವ ಯಾವುದೇ ಸಂಘಟಿತ ಗುಂಪಿನ ಸದಸ್ಯನೆಂಬ ನೆಲೆಯಲ್ಲಿ ಅಥವಾ ಸ್ವ ಇಚ್ಛೆಯಿಂದ ಅಂತಹ ಕಾನೂನು ಬಾಹಿರ ಚಟುವಟಿಕೆಯಲ್ಲಿ ತೊಡಗುವ ಒಬ್ಬ ವ್ಯಕ್ತಿ ಎಂದರ್ಥ.”;

(iv) (ಕ್ಯೂ) ಖಂಡದಲ್ಲಿ, “ಅಮಿತ ಬಡ್ಡಿ ವಸೂಲಿಗಾರ ಎಂದರೆ” ಎಂಬ ಪದಗಳ ನಂತರ “1958ರ ಕೇರಳ ಲೇವಾದೇವಿ ಅಧಿನಿಯಮ (1958ರ 35)ದ ಅಥವಾ 2012ರ ಕೇರಳ ಅಮಿತ ಬಡ್ಡಿ ವಸೂಲಿ ನಿಷೇಧ ಅಧಿನಿಯಮ (2013ರ 2)ದ ಅಥವಾ ತತ್ಕಾಲ ಜಾರಿಯಲ್ಲಿರುವ ಬೇರೆ ಯಾವುದೇ ಕಾನೂನಿನ ನಿಬಂಧನೆಗಳನ್ನು ಉಲ್ಲಂಘಿಸಿ ಅಮಿತ ಬಡ್ಡಿಗೆ ಹಣವನ್ನು ಸಾಲ ನೀಡಿದ ವ್ಯಕ್ತಿ ಅಥವಾ ಆ ರೀತಿಯಲ್ಲಿ ಅಮಿತ ಬಡ್ಡಿಗೆ ನೀಡಿದ” ಎಂಬ ಪದಗಳನ್ನು ಸೇರಿಸತಕ್ಕದ್ದು;

(v) (ಕ್ಯೂ) ಖಂಡದ ನಂತರ, ಈ ಕೆಳಗಿನ ಖಂಡಗಳನ್ನು ಸೇರಿಸತಕ್ಕದ್ದು, ಅದೇನೆಂದರೆ:—

“(ಕ್ಯೂ ಎ) “ಭೌತಿಕ ವಸ್ತು” ಎಂದರೆ, ಯಾವುದೇ ಸಮಾಜ ವಿರುದ್ಧ ಚಟುವಟಿಕೆಯನ್ನು ಮಾಡುವುದಕ್ಕೋ ಮಾಡಲು ಪ್ರಯತ್ನಿಸುವುದಕ್ಕೋ ಮಾಡುವಂತೆ ಪ್ರೇರೇಪಿಸುವುದಕ್ಕೋ ಯಾವುದೇ ವ್ಯಕ್ತಿಯು, ಪ್ರತ್ಯಕ್ಷವಾಗಿ ಅಥವಾ ಬೇರೆ ಯಾವುದೇ ರೀತಿಯಲ್ಲಿ ಉಪಯೋಗಿಸಿದ ಯಾವುದೇ ಸಾಮಗ್ರಿ, ನೌಕೆ, ವಾಹನ ಅಥವಾ ಮೃಗ ಒಳಗೊಂಡು ಯಾವುದೇ ಸ್ಥಿರ ಅಥವಾ ಚರ ವಸ್ತು ಎಂದರ್ಥ.”.

“(ಕ್ಯೂ ಬಿ) “ಮನಿ ಚೇನ್ ಅಪರಾಧ” ಎಂದರೆ, 1978ರ ಪ್ರೈಸ್ ಚೆಟ್ನಿ ಆಂಡ್ ಮನಿ ಸರ್ಕ್ಯುಲೇಶನ್ ಸ್ಕೀಮ್ಸ್ (ಬ್ಯಾಂಕಿಂಗ್) ಅಧಿನಿಯಮ (1978ರ 43ನೇ ಕೇಂದ್ರ ಅಧಿನಿಯಮ)ದ ಪ್ರಕಾರ ಶಿಕ್ಷಾರ್ಹವಾದ ಮನಿ ಸರ್ಕ್ಯುಲೇಶನ್ ಸ್ಕೀಮ್‌ನ್ನು ಅಥವಾ ಪ್ರೈಸ್ ಚೆಟ್ನಿನ್ನು ನಡೆಸುವ ಒಬ್ಬ ವ್ಯಕ್ತಿ ಎಂದರ್ಥ.”.

3. 12ನೇ ವಿಭಾಗದ ತಿದ್ದುಪಡಿ.—ಪ್ರಧಾನ ಅಧಿನಿಯಮದ 12ನೇ ವಿಭಾಗದ ಬದಲು, ಈ ಕೆಳಗಿನ ವಿಭಾಗವನ್ನು ಸೇರಿಸತಕ್ಕದ್ದು, ಅದೇನೆಂದರೆ:—

“12. ಬಂಧನದಲ್ಲಿರಿಸುವ ಗರಿಷ್ಠ ಕಾಲಾವಧಿ.—ಈ ಅಧಿನಿಯಮದ ಪ್ರಕಾರ ಯಾವುದೇ ವ್ಯಕ್ತಿಯ ವಿರುದ್ಧ ಹೊರಡಿಸಿರುವ ಹಾಗೂ 10ನೇ ವಿಭಾಗದ ಪ್ರಕಾರ ಕಾಯಂಗೊಳಿಸಲ್ಪಟ್ಟಂತಹ ಪ್ರಥಮ ಬಂಧನಾದೇಶಕ್ಕೆ ಅನುಸಾರವಾಗಿ ಆ ವ್ಯಕ್ತಿಯನ್ನು ಬಂಧನದ ದಿನಾಂಕದಿಂದ ಆರು ತಿಂಗಳ ಕಾಲಾವಧಿಯ ವರೆಗೆ ಹಾಗೂ ಅಂತಹ ವ್ಯಕ್ತಿಯ ವಿರುದ್ಧ ನಂತರ ಜಾರಿಗೊಳಿಸುವಂತಹ ಬಂಧನಾದೇಶದ ಪ್ರಕಾರ ಗರಿಷ್ಠ ಒಂದು ವರ್ಷ ಕಾಲಾವಧಿಯ ವರೆಗೆ ಬಂಧನದಲ್ಲಿ ಇರಿಸಬಹುದಾಗಿದೆ.”.

4. 16ಎ. ಎಂಬ ಹೊಸ ವಿಭಾಗದ ಸೇರ್ಪಡೆ.—ಪ್ರಧಾನ ಅಧಿನಿಯಮದ, 16ನೇ ವಿಭಾಗದ ನಂತರ, ಈ ಕೆಳಗಿನ ವಿಭಾಗವನ್ನು ಸೇರಿಸತಕ್ಕದ್ದು, ಅದೇನೆಂದರೆ:—

“16ಎ. ಭೌತಿಕ ವಸ್ತುವನ್ನು ಉಪಯೋಗಿಸುವುದಕ್ಕೆ ನಿಷೇಧ.—(1) ಯಾವುದೇ ವ್ಯಕ್ತಿಯು, ಯಾವುದೇ ಸಮಾಜ ವಿರುದ್ಧ ಚಟುವಟಿಕೆಯನ್ನು ಮಾಡುವುದಕ್ಕೋ ಮಾಡಲು ಪ್ರಯತ್ನಿಸುವುದಕ್ಕೋ ಅಥವಾ ಮಾಡಲು ನೆರವಾಗುವುದಕ್ಕೋ ಪ್ರೇರೇಪಿಸುವುದಕ್ಕೋ ಬೇಕಾಗಿ ಯಾವುದೇ ಭೌತಿಕ ವಸ್ತುವನ್ನು ಉಪಯೋಗಿಸುವುದೋ ಉಪಯೋಗಿಸಲು ಕಾರಣವಾಗುವುದೋ ಉಪಯೋಗಿಸಲು ಅನುಮತಿಸುವುದೋ ಮಾಡತಕ್ಕದ್ದಲ್ಲ.

(2) (1)ನೇ ಉಪ-ವಿಭಾಗಕ್ಕೆ ವಿರುದ್ಧವಾಗಿ ಯಾವುದೇ ಸಮಾಜ ವಿರುದ್ಧ ಚಟುವಟಿಕೆಯನ್ನು ಮಾಡುವುದಕ್ಕೋ ಮಾಡಲು ಪ್ರಯತ್ನಿಸುವುದಕ್ಕೋ ಅಥವಾ ಮಾಡಲು ನೆರವಾಗುವುದಕ್ಕೋ ಪ್ರೇರೇಪಿಸುವುದಕ್ಕೋ ಉಪಯೋಗಿಸಿದ ಯಾವುದೇ ಭೌತಿಕ ವಸ್ತುವು, ಅಂತಹ ಭೌತಿಕ ವಸ್ತುವಿಗೆ ಸಂಬಂಧಿಸಿ ಪ್ರಾಸಿಕ್ಯೂಷನ್ ಕ್ರಮ ಕೈಗೊಳ್ಳಬೇಕಾದಂತಹ ಯಾವುದೇ ಕಾನೂನು ಇದ್ದಲ್ಲಿ, ಅಂತಹ ಕಾನೂನಿನ ನಿಬಂಧನೆಗಳ ಪ್ರಕಾರ ಸಂಬಂಧಪಟ್ಟ ಸಕ್ಷಮ ಪ್ರಾಧಿಕಾರ ಮುಖೇನ ವಶಪಡಿಸಿಕೊಳ್ಳುವಿಕೆ ಹಾಗೂ ಮುಟ್ಟುಗೋಲು ಹಾಕುವಿಕೆ ಒಳಗೊಂಡು ಅವಶ್ಯಕವಾದ ಕ್ರಮಗಳಿಗೆ ವಿಧೇಯವಾಗಿರುವುದು ಹಾಗೂ ಅಂತಹ ಇತರ ಯಾವುದೇ ಕಾನೂನು ಅಸ್ತಿತ್ವದಲ್ಲಿದ್ದಲ್ಲಿ ಅಂತಹ ಯಾವುದೇ ಭೌತಿಕ ವಸ್ತುವು ಈ ಅಧಿನಿಯಮದ ನಿಬಂಧನೆಗಳ ಪ್ರಕಾರ ವಶಪಡಿಸಿಕೊಳ್ಳುವಿಕೆ ಹಾಗೂ ಮುಟ್ಟುಗೋಲು ಹಾಕುವಿಕೆಗೆ ವಿಧೇಯವಾಗಿರುವುದು.”.

5. 17ನೇ ವಿಭಾಗದ ತಿದ್ದುಪಡಿ.—ಪ್ರಧಾನ ಅಧಿನಿಯಮದ 17ನೇ ವಿಭಾಗದ ಬದಲು, ಈ ಕೆಳಗಿನ ವಿಭಾಗವನ್ನು ಸೇರಿಸತಕ್ಕದ್ದು, ಅದೇನೆಂದರೆ:—

“17. ಶೋಧನೆಗೆ ಹಾಗೂ ವಶಪಡಿಸಿಕೊಳ್ಳುವಿಕೆಗೆ ಇರುವ ಅಧಿಕಾರ.—

(1) ತತ್ಕಾಲ ಜಾರಿಯಲ್ಲಿರುವ ಯಾವುದೇ ಕಾನೂನಿನಲ್ಲಿ, ಎನೇ ಒಳಗೊಂಡಿದ್ದರೂ, ಸರಕಾರಕ್ಕೆ ಅಥವಾ ಅಧಿಕೃತ ಅಧಿಕಾರಿಗೆ ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ, ಯಾವುದೇ ಸ್ಥಳವನ್ನು ಅಥವಾ ವ್ಯಕ್ತಿಯನ್ನು ಶೋಧಿಸಲು ಹಾಗೂ ಯಾವುದೇ ನೌಕೆಯನ್ನೋ, ವಾಹನವನ್ನೋ, ಗಾಡಿಯನ್ನೋ, ಮೃಗವನ್ನೋ, ಇತರ ಯಾವುದೇ ಸಾರಿಗೆ ವ್ಯವಸ್ಥೆಯನ್ನೋ ತಡೆದು ನಿಲ್ಲಿಸಲು ಮತ್ತು ಶೋಧಿಸಲು ಹಾಗೂ 16(ಎ) ವಿಭಾಗದ (1)ನೇ ಉಪ-ವಿಭಾಗದ ನಿಬಂಧನೆಗಳಿಗೆ ವಿರುದ್ಧವಾಗಿ ಅದನ್ನು ಉಪಯೋಗಿಸಲಾಗಿದೆಯೆಂದೋ ಉಪಯೋಗಿಸಲು ಪ್ರಯತ್ನಿಸಲಾಗಿದೆಯೆಂದೋ ಅಧಿಕೃತ ಅಧಿಕಾರಿಗೆ ನಂಬಲರ್ಹ ಕಾರಣವಿದ್ದಲ್ಲಿ, ಅಂತಹ ನೌಕೆ, ವಾಹನ, ಗಾಡಿ, ಮೃಗ ಹಾಗೂ ಇತರ ಸಾರಿಗೆ ವ್ಯವಸ್ಥೆಯು ಒಳಗೊಂಡು, ಯಾವುದೇ ಭೌತಿಕ ವಸ್ತುವನ್ನು 16ಎ ವಿಭಾಗದ (2)ನೇ ಉಪ-ವಿಭಾಗದ ನಿಬಂಧನೆಗಳಿಗೆ ವಿಧೇಯವಾಗಿ ವಶಪಡಿಸಿಕೊಳ್ಳಲು ಹಾಗೂ ಮುಂದುವರಿದ ಕ್ರಮಗಳನ್ನು ಕೈಗೊಳ್ಳಲು ಒಬ್ಬ ಪೋಲೀಸ್ ಇನ್ಸ್‌ಪೆಕ್ಟರ್‌ರ ದರ್ಜೆಗಿಂತ ಕೆಳಗಲ್ಲದ ಯಾವುದೇ ಪೋಲೀಸ್ ಉದ್ಯೋಗಸ್ಥನನ್ನು ಅಧಿಕೃತಗೊಳಿಸಬಹುದಾಗಿದೆ.

(2) (1)ನೇ ಉಪ-ವಿಭಾಗ ಪ್ರಕಾರ ಅಧಿಕೃತಗೊಳಿಸಿದ ಒಬ್ಬ ಪೋಲೀಸ್ ಉದ್ಯೋಗಸ್ಥನು ನೌಕೆ, ವಾಹನ, ಗಾಡಿ, ಮೃಗ ಅಥವಾ ಇತರ ಸಾರಿಗೆ ವ್ಯವಸ್ಥೆ ಮೊದಲಾದವು ಒಳಗೊಂಡು ಯಾವುದೇ ಭೌತಿಕ ವಸ್ತುವನ್ನು ಕಂಡುಹಿಡಿಯುವ ವಿಷಯದಲ್ಲಿ,—

(ಎ) ಅಂತಹ ಭೌತಿಕ ವಸ್ತುವಿಗೆ ಸಂಬಂಧಿಸಿ ಪ್ರಾಸಿಕ್ಯೂಷನ್ ಕ್ರಮಗಳನ್ನು ಕೈಗೊಳ್ಳಬೇಕಾದಂತಹ ಬೇರೆ ಯಾವುದೇ ಕಾನೂನು ಇದ್ದಲ್ಲಿ, ಅದರ ಹಾಗೂ (1)ನೇ ಉಪ-ವಿಭಾಗದ ಪ್ರಕಾರ, ಯಾವುದೇ ವ್ಯಕ್ತಿಯನ್ನೂ ಅಥವಾ ಮೇಲೆ ಹೇಳಿದ ಯಾವುದೇ ಸಾರಿಗೆ ವ್ಯವಸ್ಥೆಯನ್ನೂ ತಡೆದು ನಿಲ್ಲಿಸಿದ್ದಲ್ಲಿ ಆ ವಿಷಯವನ್ನು ಸಂಬಂಧಪಟ್ಟ ಕಾನೂನಿನ ನಿಬಂಧನೆಗಳ ಪ್ರಕಾರ ಅಂತಹ ಭೌತಿಕ ವಸ್ತುವನ್ನು ವಶಪಡಿಸಿಕೊಳ್ಳಲು ಹಾಗೂ ಇತರ ಮುಂದುವರಿದ ಕ್ರಮಗಳನ್ನು ಕೈಗೊಳ್ಳಲು ಕೂಡಲೇ ಸಂಬಂಧಪಟ್ಟ ಸಕ್ಷಮ ಅಧಿಕಾರಿಗೆ ಅಥವಾ ಪ್ರಾಧಿಕಾರಿಗೆ ತಿಳಿಸತಕ್ಕದ್ದು;

(ಬಿ) ಅಂತಹ ಭೌತಿಕ ವಸ್ತುವನ್ನು ಈ ಅಧಿನಿಯಮದ ಪ್ರಕಾರ ವಶಪಡಿಸುವುದಾದಲ್ಲಿ ಆ ವಿಷಯವನ್ನು ಕೂಡಲೇ ಅಧಿಕೃತ ಜಿಲ್ಲಾ ಮ್ಯಾಜಿಸ್ಟ್ರೇಟ್‌ರವರ ಸಮಕ್ಷಮ ವರದಿಮಾಡತಕ್ಕದ್ದಾಗಿದೆ.

6. 17ಎ, 17ಬಿ, 17ಸಿ, 17ಡಿ, 17ಇ, 17ಎಫ್ ಎಂಬೀ ಹೊಸ ವಿಭಾಗಗಳ ಸೇರ್ಪಡೆ.—ಪ್ರಧಾನ ಅಧಿನಿಯಮದ ಪ್ರಕಾರ ತಿದ್ದುಪಡಿಮಾಡಲ್ಪಟ್ಟ 17ನೇ ವಿಭಾಗದ ನಂತರ, ಈ ಕೆಳಗಿನ ವಿಭಾಗಗಳನ್ನು ಸೇರಿಸತಕ್ಕದ್ದು, ಅದೇನೆಂದರೆ:—

“17ಎ. ಶೋಧನೆಗೆ ಹಾಗೂ ವಶಪಡಿಸಿಕೊಳ್ಳುವಿಕೆಗೆ ಇರುವ ಪ್ರಕ್ರಿಯೆಗಳು.—

(1) 17ನೇ ವಿಭಾಗದ (1)ನೇ ಉಪ-ವಿಭಾಗದ ಪ್ರಕಾರ ಅಧಿಕೃತಗೊಳಿಸಿದ ಒಬ್ಬ ಪೊಲೀಸ್ ಉದ್ಯೋಗಸ್ಥನು, ಈ ಅಧಿನಿಯಮದ ನಿಬಂಧನೆಗಳ ಪ್ರಕಾರ ಯಾವುದೇ ಸ್ಥಳವನ್ನೋ ವ್ಯಕ್ತಿಯನ್ನೋ ಶೋಧಿಸುವುದಾದಲ್ಲಿ ಅಂತಹ ಶೋಧನೆಗೆ 1973ರ ಕ್ರಿಮಿನಲ್ ಪ್ರಕ್ರಿಯಾ ಸಂಹಿತೆ (1974ರ 2ನೇ ಕೇಂದ್ರ ಅಧಿನಿಯಮ)ಯ 100ನೇ ವಿಭಾಗದ ನಿಬಂಧನೆಗಳು ಯುಕ್ತ ಬದಲಾವಣೆಗಳೊಂದಿಗೆ ಅನ್ವಯಿಸುವುದಾಗಿದೆ ಹಾಗೂ ಅಂತಹ ಒಬ್ಬ ಉದ್ಯೋಗಸ್ಥನು ವಶಪಡಿಸಿಕೊಳ್ಳುವ ಯಾವುದೇ ವಸ್ತುವನ್ನು ನಿರ್ವಹಿಸುವುದರ ಕುರಿತು ಪ್ರಸ್ತುತ ಕಾನೂನು ಸಂಹಿತೆಯ 102ನೇ ವಿಭಾಗದ (3)ನೇ ಉಪ-ವಿಭಾಗದ 457, 459 ಹಾಗೂ 481 ಎಂಬೀ ವಿಭಾಗಗಳಲ್ಲಿನ ನಿಬಂಧನೆಗಳು ಪ್ರಸ್ತುತ ವಿಭಾಗಗಳಲ್ಲಿನ “ಮ್ಯಾಜಿಸ್ಟ್ರೇಟ್”, “ನ್ಯಾಯಾಲಯ” ಎಂಬೀ ಉಲ್ಲೇಖಗಳಿಗೆ “ಜಿಲ್ಲಾ ಮ್ಯಾಜಿಸ್ಟ್ರೇಟ್” ಎಂದೂ “ಕಾನೂನು ಸಂಹಿತೆ” ಎಂಬ ಉಲ್ಲೇಖನೆಗೆ “ಅಧಿನಿಯಮ” ಎಂದೂ ಮಾರ್ಪಡಿಸಿದ ಪ್ರಕಾರ ಅರ್ಥೈಸತಕ್ಕದ್ದು ಎಂಬುದಕ್ಕೆ ವಿಧೇಯವಾಗಿ ಅನ್ವಯವಾಗುವುದು ಹಾಗೂ ಪ್ರಸ್ತುತ ವಿಭಾಗಗಳ ಅಗತ್ಯಗಳಿಗಾಗಿ ಪ್ರಸ್ತುತ ಕಾನೂನು ಸಂಹಿತೆಯ ಪ್ರಕಾರ ನೀಡಲ್ಪಟ್ಟ ಅಧಿಕಾರಗಳನ್ನು ವಿನಿಯೋಗಿಸಿ ಕೇರಳ ಉಚ್ಚ ನ್ಯಾಯಾಲಯವು ರಚಿಸಿರುವ ನಿಯಮಗಳನ್ನು, ಆಯಾಯ ಕಾಲಗಳಲ್ಲಿ ತಿದ್ದುಪಡಿಮಾಡಲ್ಪಟ್ಟ ಪ್ರಕಾರ, ಅಗತ್ಯವಾದ ಬದಲಾವಣೆಗಳೊಂದಿಗೆ ಈ ಅಧಿನಿಯಮ ಪ್ರಕಾರದ ಕ್ರಮಗಳಿಗೆ ಸಾಧ್ಯವಾದಷ್ಟು ಮಟ್ಟಿಗೆ ಅನ್ವಯಗೊಳಿಸತಕ್ಕದ್ದು.

(2) ಈ ಅಧಿನಿಯಮದ ಪ್ರಕಾರ ವಶಪಡಿಸಿಕೊಂಡ ಯಾವುದೇ ಭೌತಿಕ ವಸ್ತುವಿಗೆ ಸಂಬಂಧಿಸಿ ಜಿಲ್ಲಾ ಮ್ಯಾಜಿಸ್ಟ್ರೇಟ್‌ರವರು ಹೊರಡಿಸುವ ಯಾವುದೇ ಆದೇಶದಿಂದ ಸಂಕಟಕ್ಕೊಳಗಾದ ಯಾವುದೇ ವ್ಯಕ್ತಿಗೆ, ಅಂತಹ ಆದೇಶ ಲಭಿಸಿದ ದಿನಾಂಕದಿಂದ ಅರುವತ್ತು ದಿವಸಗಳೊಳಗಾಗಿ ಗೃಹ ಇಲಾಖೆಯ ಪ್ರಭಾರದಲ್ಲಿರುವ ಸರಕಾರಿ ಕಾರ್ಯದರ್ಶಿಯವರ ಸಮಕ್ಷದಲ್ಲಿ ಅಪೀಲು ನೀಡಬಹುದಾಗಿದೆ.

(3) (2)ನೇ ಉಪ-ವಿಭಾಗ ಪ್ರಕಾರ ಒಂದು ಅಪೀಲು ಲಭಿಸುವ ವಿಷಯದಲ್ಲಿ, ಅಪೀಲು ಪ್ರಾಧಿಕಾರವು, ಅಪೀಲುದಾರನಿಗೆ ಹೇಳುವುದನ್ನು ಹೇಳಲು ಒಂದು ಅವಕಾಶವನ್ನು ನೀಡಿದ ನಂತರ, ಯಾವ ಆದೇಶದ ವಿರುದ್ಧ ಅಪೀಲನ್ನು ಫೈಲು ಮಾಡಲಾಗಿದೆಯೋ ಆ ಆದೇಶವನ್ನು ಕಾಯಂಗೊಳಿಸಿಯೋ ಮಾರ್ಪಾಡುಗೊಳಿಸಿಯೋ ರದ್ದುಗೊಳಿಸಿಯೋ ಅದಕ್ಕೆ ಯುಕ್ತವೆಂದು ತೋರುವಂತಹ ಆದೇಶವನ್ನು ಹೊರಡಿಸತಕ್ಕದ್ದು.”.

“17ಬಿ. ಮುಟ್ಟುಗೋಲು ಹಾಕುವುದಕ್ಕಿರುವ ಪ್ರಕ್ರಿಯೆಗಳು.—(1) ಈ ಅಧಿನಿಯಮದ ಪ್ರಕಾರ ವಶಪಡಿಸಿಕೊಂಡ ಯಾವುದೇ ಭೌತಿಕ ವಸ್ತುವನ್ನು ಮುಟ್ಟುಗೋಲು ಹಾಕುವುದಕ್ಕಿರುವ ಯಾವುದೇ ಆದೇಶವನ್ನು, ಅದನ್ನು ಯಾವ ವ್ಯಕ್ತಿಯಿಂದ ವಶಪಡಿಸಿಕೊಳ್ಳಲಾಗಿದೆಯೋ ಆತನಿಗೂ ಅಂತಹ ಭೌತಿಕ ವಸ್ತುವಿನ ಯಜಮಾನನಿಗೂ,—

(ಎ) ಅಂತಹ ಭೌತಿಕ ವಸ್ತುವನ್ನು ಮುಟ್ಟುಗೋಲು ಹಾಕುವುದಕ್ಕಿರುವ ಕಾರಣಗಳನ್ನು ತಿಳಿಸಿರುವ ಲಿಖಿತ ನೋಟೀಸನ್ನು ನೀಡದೆ;

(ಬಿ) ಮುಟ್ಟುಗೋಲು ಹಾಕುವುದಕ್ಕಿರುವ ಕಾರಣಗಳ ವಿರುದ್ಧ ಆ ನೋಟೀಸಿನಲ್ಲಿ ನಿರ್ದಿಷ್ಟಪಡಿಸಲಾದಂತಹ ಯುಕ್ತ ಕಾಲಾವಧಿಯೊಳಗೆ ಒಂದು ಲಿಖಿತ ಮನವಿಯನ್ನು ನೀಡುವುದಕ್ಕಿರುವ ಒಂದು ಅವಕಾಶವನ್ನು ನೀಡದೆ;

(ಸಿ) ಈ ವಿಷಯದ ಕುರಿತು ಹೇಳುವುದನ್ನು ಹೇಳಲು ಒಂದು ಯುಕ್ತ ಅವಕಾಶವನ್ನು ನೀಡದೆ;

(ಡಿ) ಸಾಕ್ಷ್ಯವನ್ನು ಹಾಜರುಪಡಿಸಲು ಅವಕಾಶವನ್ನು ನೀಡದೆ; ಹೊರಡಿಸತಕ್ಕದ್ದಲ್ಲ:

ಆದರೆ, ಅಂತಹ ವ್ಯಕ್ತಿಯು ಅಜ್ಞಾತನಾಗಿದ್ದಲ್ಲಿ ಅಥವಾ ಆ ವ್ಯಕ್ತಿಯನ್ನು ಕಂಡು ಹಿಡಿಯಲು ಸಾಧ್ಯವಾಗದಿದ್ದಲ್ಲಿ, ಜಿಲ್ಲಾ ಮ್ಯಾಜಿಸ್ಟ್ರೇಟ್‌ರವರಿಗೆ 17ಸಿ ವಿಭಾಗದ (2)ನೇ ಉಪ-ವಿಭಾಗ ಪ್ರಕಾರ ಕ್ರಮಗಳನ್ನು ಕೈಗೊಳ್ಳಬಹುದಾಗಿದೆ.

(2) ನೌಕೆ, ವಾಹನ, ಗಾಡಿ, ಮೃಗ ಹಾಗೂ ಇತರ ಸಾರಿಗೆ ವ್ಯವಸ್ಥೆಗಳು ಎಂಬವುಗಳ ಯಜಮಾನನು, ಅದನ್ನು ಆತನ ಏಜೆಂಟ್ ಯಾರಾದರೂ ಇದ್ದಲ್ಲಿ ಆತನ, ಅವು ಅಥವಾ ಮೌನ ಸಮ್ಮತಿ ಇಲ್ಲದೆ ಸಮಾಜ ವಿರುದ್ಧ ಚಟುವಟಿಕೆಗಳಿಗಾಗಿ ಉಪಯೋಗಿಸಲಾಗಿದೆಯೆಂದೋ ಅಂತಹ ನೌಕೆ, ವಾಹನ, ಗಾಡಿ, ಮೃಗ ಹಾಗೂ ಇತರ ಸಾರಿಗೆ

ವ್ಯವಸ್ಥೆಗಳು ಎಂಬವುಗಳ ನಿಯಂತ್ರಕನಾಗಿರುವ ವ್ಯಕ್ತಿಯು ಅಂತಹ ಉಪಯೋಗಕ್ಕೆ ವಿರುದ್ಧವಾಗಿ ಯುಕ್ತ ಹಾಗೂ ಅವಶ್ಯಕವಾದ ಎಲ್ಲಾ ಮುಂಜಾಗ್ರತೆಗಳನ್ನು ಸ್ವೀಕರಿಸಿದನೆಂದೋ ಜಿಲ್ಲಾ ಮ್ಯಾಜಿಸ್ಟ್ರೇಟ್‌ರವರಿಗೆ ಮನವರಿಕೆಯಾಗುವಂತೆ ರುಜುವಾತುಪಡಿಸಿದಲ್ಲಿ, ಈ ಅಧಿನಿಯಮ ಪ್ರಕಾರ ಯಾವುದೇ ಭೌತಿಕ ವಸ್ತುವನ್ನು ಮುಟ್ಟುಗೋಲು ಹಾಕುವುದಕ್ಕಿರುವ ಯಾವುದೇ ಆದೇಶವನ್ನು ಹೊರಡಿಸತಕ್ಕದ್ದಲ್ಲ.

17ಸಿ. ಮುಟ್ಟುಗೋಲು ಹಾಕುವುದಕ್ಕಿರುವ ಆದೇಶ.—(1) ಜಿಲ್ಲಾ ಮ್ಯಾಜಿಸ್ಟ್ರೇಟ್‌ರವರಿಗೆ ಅವರ ಅಧಿಕಾರ ವ್ಯಾಪ್ತಿಯೊಳಗೆ ಬರುವ ವಿಷಯಗಳಲ್ಲಿ, ಯಾವುದೇ ಭೌತಿಕ ವಸ್ತುವನ್ನು 16ಎ ವಿಭಾಗದ ನಿಬಂಧನೆಗಳನ್ನು ಉಲ್ಲಂಘಿಸಿ ಉಪಯೋಗಿಸಲಾಗಿದೆಯೆಂದೋ ಉಪಯೋಗಿಸಲಾಗುತ್ತಿದೆಯೆಂದೋ ಉಪಯೋಗಿಸಲು ಪ್ರಯತ್ನಿಸಲಾಗುತ್ತಿದೆಯೆಂದೋ ಮನವರಿಕೆಯಾದಲ್ಲಿ, ಅವರಿಗೆ ಅಂತಹ ಭೌತಿಕ ವಸ್ತುವನ್ನು, ಅದನ್ನು ಸಾಗಿಸಲು ಉಪಯೋಗಿಸಿರುವುದೋ ಉಪಯೋಗಿಸುತ್ತಿರುವುದೋ ಉಪಯೋಗಿಸಲು ಪ್ರಯತ್ನಿಸುವುದೋ ಆದ ನೌಕೆ, ವಾಹನ, ಗಾಡಿ, ಮೃಗ ಅಥವಾ ಇತರ ಸಾರಿಗೆ ವ್ಯವಸ್ಥೆಗಳು ಒಳಗೊಂಡವುಗಳನ್ನು ಮುಟ್ಟುಗೋಲು ಹಾಕುವುದಕ್ಕಿರುವ ಆದೇಶವನ್ನು ಹೊರಡಿಸಬಹುದಾಗಿದೆ.

(2) 16ಎ ವಿಭಾಗವನ್ನು ಉಲ್ಲಂಘಿಸಿದ ವ್ಯಕ್ತಿಯು ಅಥವಾ ವಶಪಡಿಸಿಕೊಂಡ ಭೌತಿಕ ವಸ್ತುವಿನ ಯಜಮಾನನು ಅಜ್ಞಾತನಾಗಿದ್ದಲ್ಲಿ ಅಥವಾ ಆತನನ್ನು ಕಂಡುಹಿಡಿಯಲು ಸಾಧ್ಯವಾಗದಿದ್ದಲ್ಲಿ ಅಥವಾ ಭೌತಿಕ ವಸ್ತುವನ್ನು ಬಿಡುಗಡೆಮಾಡುವುದಕ್ಕೋ ವಾಪಾಸು ಪಡೆಯುವುದಕ್ಕೋ ಬೇಕಾಗಿ ಆರು ತಿಂಗಳೊಳಗೆ ಯಾವುದೇ ವ್ಯಕ್ತಿಯು ಯಾವುದೇ ಕ್ಲೇಮನ್ನು ಮಾಡದಿದ್ದಲ್ಲಿ, ಜಿಲ್ಲಾ ಮ್ಯಾಜಿಸ್ಟ್ರೇಟ್‌ರವರಿಗೆ, ಮುಟ್ಟುಗೋಲು ಹಾಕಬೇಕಾದಂತಹ ಭೌತಿಕ ವಸ್ತುಗಳ ವಿಶದ ವಿವರಗಳನ್ನು ನಿರ್ದಿಷ್ಟಪಡಿಸುತ್ತಾ ಹಾಗೂ ಅದರ ಮೇಲೆ ಯಾವುದೇ ಕ್ಲೇಮು ಇರಬಹುದಾದಂತಹ ಯಾವುದೇ ವ್ಯಕ್ತಿಗೆ ಪ್ರಕಟಣೆಯ ದಿನಾಂಕದಿಂದ ಮೂರು ತಿಂಗಳೊಳಗೆ ತನ್ನ ಸಮಕ್ಷದಲ್ಲಿ ಹಾಜರಾಗಲು ಹಾಗೂ ಆತನ ಕ್ಲೇಮನ್ನು ರುಜುವಾತುಗೊಳಿಸಲು ಅವಶ್ಯಕವಾದ ಒಂದು ಪ್ರಕಟನೆಯನ್ನು ಹೊರಡಿಸಿದ ನಂತರ, ಅದನ್ನು ಮುಟ್ಟುಗೋಲು ಹಾಕಬಹುದೆಂದು ಆತನಿಗೆ ಮನವರಿಕೆಯಾದಲ್ಲಿ, ಅದನ್ನು ಮುಟ್ಟುಗೋಲು ಹಾಕುವುದಕ್ಕಿರುವ ಒಂದು ಆದೇಶವನ್ನು ಹೊರಡಿಸಬಹುದಾಗಿದೆ.

17ಡಿ. ಮುಟ್ಟುಗೋಲು ಹಾಕುವುದಕ್ಕೆ ವಿಧೇಯವಲ್ಲದ ಭೌತಿಕ ವಸ್ತುವನ್ನು ಯಜಮಾನನಿಗೆ ವಾಪಾಸು ನೀಡಬೇಕೆಂದು.—16ಎ ವಿಭಾಗದ (2)ನೇ ಉಪ-ವಿಭಾಗ ಪ್ರಕಾರ ವಶಪಡಿಸಿದ ಹಾಗೂ ತಡೆಹಿಡಿದ ಯಾವುದೇ ಭೌತಿಕ ವಸ್ತುವನ್ನು, ಈ ಅಧಿನಿಯಮ ಪ್ರಕಾರ

ಮುಟ್ಟುಗೋಲು ಹಾಕುವುದಕ್ಕೆ ವಿಧೇಯವಲ್ಲ ಎಂದು ಜಿಲ್ಲಾ ಮ್ಯಾಜಿಸ್ಟ್ರೇಟ್‌ರವರು ಒಂದು ಆದೇಶವನ್ನು ಹೊರಡಿಸಿದಲ್ಲಿ, ಅಂತಹ ಆದೇಶದ ದಿನಾಂಕದಿಂದ ಮೂವತ್ತು ದಿವಸಗಳ ಕಾಲಾವಧಿಯು ಮುಕ್ತಾಯಗೊಂಡ ನಂತರ, ಅವರಿಗೆ ಯುಕ್ತವೆಂದು ತೋರುವಂತಹ ಷರತ್ತುಗಳು ಯಾವುದೇ ಇದ್ದಲ್ಲಿ, ಅದಕ್ಕೆ ವಿಧೇಯವಾಗಿ, ಅಂತಹ ಭೌತಿಕ ವಸ್ತುವನ್ನು ಯಾರಿಂದ ವಶಪಡಿಸಿಕೊಳ್ಳಲಾಗಿದೆಯೋ ಆತನಿಗೋ ಆತನ ಯಜಮಾನನಿಗೋ ಬಿಟ್ಟುಕೊಡತಕ್ಕದ್ದು.

17ಇ. ರುಜುವಾತು ನೀಡುವುದಕ್ಕಿರುವ ಹೊಣೆಗಾರಿಕೆ.—16ಎ ವಿಭಾಗ ಪ್ರಕಾರ ಯಾವುದೇ ಭೌತಿಕ ವಸ್ತುವನ್ನು ಕಂಡುಹಿಡಿದಲ್ಲಿ ಹಾಗೂ ಅದರ ವಿರುದ್ಧವಾಗಿ ರುಜುವಾತು ನೀಡುವವರೆಗೆ, ಅಂತಹ ಭೌತಿಕ ವಸ್ತುವನ್ನು ಸ್ವಾಧೀನದಲ್ಲಿರಿಸಿರುವಂತಹ ವ್ಯಕ್ತಿಯು, ಪ್ರಸ್ತುತ ವಿಭಾಗದ (1)ನೇ ಉಪ-ವಿಭಾಗಕ್ಕೆ ವಿರುದ್ಧವಾಗಿ ಕಾರ್ಯವೆಸಗಿರುವನೆಂದು ಭಾವಿಸತಕ್ಕದ್ದು ಹಾಗೂ ಅದರ ವಿರುದ್ಧ ರುಜುವಾತು ನೀಡುವ ಹೊಣೆಗಾರಿಕೆಯು ಅಂತಹ ಭೌತಿಕ ವಸ್ತುವನ್ನು ಸ್ವಾಧೀನದಲ್ಲಿಟ್ಟುಕೊಂಡಿರುವ ವ್ಯಕ್ತಿಗೆ ಅಥವಾ ಅದರ ಯಜಮಾನನಿಗೆ ಆಗಿರುವುದು.

17ಎಫ್. ಮುಟ್ಟುಗೋಲು ಹಾಕಿದ ಭೌತಿಕ ವಸ್ತುವು ಸರಕಾರದಲ್ಲಿ ನಿಹಿತವಾಗುವುದು.—ಈ ಅಧಿನಿಯಮ ಪ್ರಕಾರ ಯಾವುದೇ ಭೌತಿಕ ವಸ್ತುವನ್ನು ಹಾಗೂ ಅದನ್ನು ಸಾಗಿಸಲು ಉಪಯೋಗಿಸಿದ ಸಾರಿಗೆ ವ್ಯವಸ್ಥೆಯು ಯಾವುದಾದರೂ ಇದ್ದಲ್ಲಿ ಅದನ್ನು ಮುಟ್ಟುಗೋಲು ಹಾಕುವುದಕ್ಕಾಗಿ ಹೊರಡಿಸಿದ ಒಂದು ಆದೇಶವು, ಅಂತಹ ಭೌತಿಕ ವಸ್ತುವಿಗೆ ಸಂಬಂಧಿಸಿದ ಬಂಧನಾದೇಶವನ್ನು ಖಾಯಂಗೊಳಿಸುತ್ತಾ ಸರಕಾರದ ಅಂತಿಮ ತೀರ್ಮಾನದ ನಂತರ ಹಾಗೂ 17ಎ ವಿಭಾಗದ (2)ನೇ ಉಪ-ವಿಭಾಗದಲ್ಲಿ ನಿಬಂಧನೆ ಮಾಡಿದ ಪ್ರಕಾರದ ಅಪೀಲನ್ನು ಫೈಲು ಮಾಡುವುದಕ್ಕಿರುವ ಕಾಲಾವಧಿಗೆ ಹಾಗೂ ಅಪೀಲನ್ನು ಫೈಲಮಾಡಿದ್ದಲ್ಲಿ ಅದರ ತೀರ್ಮಾನದ ನಂತರ ಹಾಗೂ ಇತರ ಕಾನೂನು ಕ್ರಮಗಳು ಇದ್ದಲ್ಲಿ ಅಂತಹ ಕಾನೂನು ಕ್ರಮಗಳು ಮುಕ್ತಾಯಗೊಂಡ ನಂತರ ಅಂತಿಮವಾಗಿರುವುದಾಗಿದೆ ಹಾಗೂ ಅದರ ನಂತರ ಅಂತಹ ಮುಟ್ಟುಗೋಲು ಹಾಕಿದ ಭೌತಿಕವಸ್ತು ಹಾಗೂ ಇತರ ಸಾರಿಗೆ ವ್ಯವಸ್ಥೆಯು ಎಲ್ಲಾ ಹೊಣೆಗಾರಿಕೆಗಳಿಂದ ಮುಕ್ತವಾಗಿ ಸರಕಾರದಲ್ಲಿ ನಿಹಿತಗೊಳ್ಳುವುದು ಹಾಗೂ ಅದರ ಸ್ವಾಧೀನವನ್ನು ಜಿಲ್ಲಾ ಮ್ಯಾಜಿಸ್ಟ್ರೇಟ್‌ರವರಿಗೆ ಯುಕ್ತವೆಂದು ತೋರುವಂತಹ ಹಾಗೂ ತಹಸೀಲ್ದಾರರ ದರ್ಜೆಗಿಂತ ಕೆಳಗಲ್ಲದ ಯಾವುದೇ ಒಬ್ಬ ಉದ್ಯೋಗಸ್ಥನಿಗೆ ವಹಿಸಿಕೊಟ್ಟು ಅವರು ಆದೇಶವನ್ನು ಹೊರಡಿಸತಕ್ಕದ್ದು.